



PD - 07

ශ්‍රී ලංකාවේ නිවර්තන වැසි වනාන්තර කළමනාකරණය සඳහා ප්‍රජා සහභාගීත්වය අධ්‍යයනය කිරීම (කන්තෙලිය ඇසුරිනි)

කේ. පී. ඩී. භාග්‍යා, ඩී. පී. ටී. අනුෂ්ක, පී. ජී. එන්. ප්‍රසන්න, එම්. බී. එන්. දිල්හානි, ආර්. එම්. එන්. ඩී. රණසිංහ, කේ. එම්. එන්. කුමාරි, පී. එල්. එස්. සඳමාලි

භූගෝල විද්‍යා අධ්‍යයනාංශය, රුහුණ විශ්ව විද්‍යාලය, මාතර, ශ්‍රී ලංකාව.

ලෝකයේ වනාන්තර පද්ධති තුළින් නිවර්තන වැසි වනාන්තර පද්ධතිය සුවිශේෂී වන අතර ශ්‍රී ලංකාවේ කන්තෙලිය වනාන්තරය ද ඊට අයත්වේ. තෙත් කලාපයේ ගාල්ල, මාතර දිස්ත්‍රික්කවලට මායිම් ව පිහිටා ඇති මෙය හෙක්ටයාර 5306 කින් යුතුය. දිනෙන් දින ඉහළ යන ලෝක ජනගහනය හමුවේ එල්ලවන පීඩනය නිවර්තන වැසි වනාන්තර භායනයට ද ප්‍රබල බලපෑමක් කෙරේ. ලෝකයේ වනාන්තර කළමනාකරණ ක්‍රමෝපායන් අතරින් ප්‍රජා සහභාගීත්ව ප්‍රවේශය ඉතා එලදායීවේ. ඒ අනුව මෙම අධ්‍යයනය, ශ්‍රී ලංකාවේ නිවර්තන වැසි වනාන්තර කළමනාකරණය සඳහා ප්‍රජා සහභාගීත්වය, කන්තෙලිය ඇසුරින් සිදුකරන ලදී.

ගුණාත්මක දත්ත හා ප්‍රමාණාත්මක දත්ත මත පදනම්වූ මිශ්‍ර පර්යේෂණයක් වන මෙම අධ්‍යයනයට ප්‍රාථමික දත්ත හා ද්විතීක දත්ත යොදාගත් අතර ඒ අනුව ශ්‍රී ලංකාවේ නිවර්තන වැසි වනාන්තර කළමනාකරණය සඳහා ප්‍රජා සහභාගීත්වය කෙසේ ද යන්න හඳුනා ගැනීම මූලික අරමුණ විය. ඊට අමතරව ප්‍රජා වන කළමනාකරණ ප්‍රතිපත්ති වැඩසටහන්වල ව්‍යුහය හා ක්‍රියාකාරීත්වය හඳුනාගැනීම, ඒ තුළ වන කළමනාකරණයට ලබාදී ඇති දායකත්වය සොයා බැලීම, එමෙන් ම ප්‍රජාවට ලැබී ඇති ප්‍රතිලාභ හඳුනා ගැනීම හා වන කළමනාකරණ ප්‍රතිපත්ති හා වැඩසටහන් සාර්ථක කර ගැනීම උදෙසා පවතින සංරෝධක හඳුනා ගැනීම සෙසු අරමුණු අතර වේ.

ප්‍රදේශය තුළ අධ්‍යයන අරමුණු සාක්ෂාත් කර ගැනීමට ගත් උත්සාහයයේ දී වන කළමනාකරණයට ප්‍රජා සහභාගීත්වයේ පවතින ප්‍රවණතාවක් ලෙස ව්‍යාපෘති සඳහා ප්‍රජාවගේ දායකත්වය, එම සංවිධානවල පවතින ව්‍යුහාත්මක තත්ත්වයන් හා ප්‍රජා මූලික ව්‍යාපෘති සඳහා ප්‍රජාව දායක කර ගැනීමේ දී පවතින සංරෝධක යනාදිය හඳුනා ගත හැකි විය. ඒ අනුව ප්‍රජාව ගෙන් තොර වන කළමනාකරණ ප්‍රවේශයක් යොදාගැනීමට වඩා ප්‍රජා මූලික වන කළමනාකරණ ප්‍රවේශය වඩා උචිතවන අතර කන්තෙලිය වනාන්තරය කළමනාකරණයේදී ප්‍රජා සහභාගීත්වය සැලකිය යුතු මට්ටමින් නොලැබෙන බව නිගමනය කල හැකිවිය. මේ අනුව, වනාන්තරයට මෙන් ම ප්‍රජාවටද ප්‍රතිලාභ සැලසෙන පරිදි වන කළමනාකරණ වැඩසටහන් දියත් කිරීම, ප්‍රජා සමිතිවල ක්‍රියාකාරීත්වය හා තීරණ ගැනීම විධිමත් කිරීම, වන සම්පත් සංරක්ෂණයට අදාල ප්‍රතිපත්ති තීරණ ගැනීමේ දී ග්‍රාමීය ප්‍රජාවගේ අදහස් ද යොදා ගැනීම, ව්‍යාපෘති ක්‍රියාත්මක කිරීමේ දී ඊට සම්බන්ධ ආයතන අතර ඒකාබද්ධතාව ඇති කිරීම හා පරිසර කළමනාකරණයට අදාල වන්නාවූ සියලු ආයතන, නිලධාරීන්, ව්‍යුහයන් කළමනාකරණය කිරීම තුළ කන්තෙලිය වනාන්තරය කළමනාකරණය කිරීම සඳහා ප්‍රජා සහභාගීත්වය ඉහල මට්ටමකින් ලබා ගත හැකි බව පෙන්වා දිය හැකිය.